



ក្រសួងឧស្សាហកម្ម រ៉ែ និង ថាមពល  
Ministry of Industry, Mines and Energy

លេខ : ១៧.៧.៣១.៥១.២៧៧.២០១៣

ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ

Kingdom of Cambodia  
Nation Religion King

ប្រកាស

ស្តីពី

នីតិវិធី និងបែបបទនៃការចុះបញ្ជីមាត្រាសាស្ត្រ  
និងការផ្តល់អាជ្ញាប័ណ្ណប្រើពាណិជ្ជសញ្ញាមាត្រាសាស្ត្រកម្ពុជា

រដ្ឋមន្ត្រីក្រសួងឧស្សាហកម្ម រ៉ែ និង ថាមពល

- បានឃើញរដ្ឋធម្មនុញ្ញ នៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩០៨/១០៥៥ ចុះថ្ងៃទី ២៥ ខែ កញ្ញា ឆ្នាំ ២០០៨ ស្តីពីការតែងតាំងរាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០១៩៦/០៥ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឲ្យប្រើច្បាប់ស្តីពីការបង្កើត ក្រសួងឧស្សាហកម្ម រ៉ែ និង ថាមពល
- បានឃើញព្រះរាជក្រមលេខ នស/រកម/០៨០៩/០១៦ ចុះថ្ងៃទី១១ ខែសីហា ឆ្នាំ២០០៩ ដែលប្រកាសឲ្យប្រើច្បាប់ស្តីពីមាត្រាសាស្ត្រកម្ពុជា
- បានឃើញអនុក្រឹត្យលេខ ៣៥ អនក្រ .បក ចុះថ្ងៃទី២៦ ខែមេសា ឆ្នាំ១៩៩៩ ស្តីពីការរៀបចំ និងការប្រព្រឹត្តទៅរបស់ក្រសួងឧស្សាហកម្ម រ៉ែ និងថាមពល
- បានឃើញអនុក្រឹត្យលេខ ១៨៣អនក្រ.បក ចុះថ្ងៃទី៣១ ខែធ្នូ ឆ្នាំ២០១០ ស្តីពីការរៀបចំ និងការប្រព្រឹត្តទៅរបស់មជ្ឈមណ្ឌលមាត្រាសាស្ត្រជាតិ
- បានឃើញប្រកាសលេខ ៩៩២ ឧប. អសម.ប្រក ចុះថ្ងៃទី១២ ខែ តុលា ឆ្នាំ ២០១២ ស្តីពីពាណិជ្ជសញ្ញាមាត្រាសាស្ត្រកម្ពុជា
- បានឃើញប្រកាសលេខ ៨៥៧ ឧប.បល.ប្រក ចុះថ្ងៃទី២១ ខែកញ្ញា ឆ្នាំ ២០១១ ស្តីពីការរៀបចំ និងការប្រព្រឹត្តទៅរបស់នាយកដ្ឋានអភិវឌ្ឍន៍ និងសហប្រតិបត្តិការមាត្រាសាស្ត្រ
- បានឃើញសេចក្តីជូនដំណឹងលេខ ១៣២៤ ឧប.ម.ម.ជ សជណ. ចុះថ្ងៃទី ០១ ខែកក្កដា ឆ្នាំ ២០១១ ស្តីពីការអនុវត្តច្បាប់មាត្រាសាស្ត្រកម្ពុជា
- បានឃើញសេចក្តីជូនដំណឹងលេខ ២៣៦៤ ឧប.អស.សជណ ចុះថ្ងៃទី០៦ ខែធ្នូ ឆ្នាំ២០១១ ស្តីពីការចុះបញ្ជីមាត្រាសាស្ត្រ និងអាជ្ញាប័ណ្ណប្រើពាណិជ្ជសញ្ញាមាត្រាសាស្ត្រកម្ពុជា
- ពិនិត្យតាមតម្រូវការចាំបាច់របស់ក្រសួង



*(Signature)*



**សម្រេច**

**ប្រការ១ :** ប្រកាសនេះ មានគោលបំណង បង្កើតយន្តការ និងវិធានការ ដើម្បីជំរុញវិស័យឯកជន និងសហគ្រាស សាធារណៈដែលធ្វើពាណិជ្ជកម្ម និងអាជីវកម្មពាក់ព័ន្ធនឹងវិស័យមាត្រាសាស្ត្រអនុវត្តនីតិវិធីបទ ប្បញ្ញត្តិនានា នៃច្បាប់ស្តីពីមាត្រាសាស្ត្រកម្ពុជា។

**ប្រការ២ :** វាក្យស័ព្ទសំខាន់ៗដែលប្រើក្នុងប្រកាសនេះមានដូចតទៅ ៖

**មាត្រាសាស្ត្រ** សំដៅដល់វិទ្យាសាស្ត្រ និងការគ្រប់គ្រងទម្ងន់ និងរង្វាស់រង្វាល់។

**ឧបករណ៍មាត្រាសាស្ត្រ** សំដៅដល់ឧបករណ៍ទម្ងន់និងរង្វាស់រង្វាល់ដែលបម្រើឲ្យវិស័យមាត្រាសាស្ត្រ។

**ទំនិញផលិត** សំដៅដល់ផលិតផលទំនិញដែលមិនចាំបាច់វេចខ្ចប់ នឹងអាចដឹកជញ្ជូន ចរាចរលក់ដោយ គ្រាន់តែបញ្ជាក់បរិមាណសុទ្ធ និងដាក់ប្រព័ន្ធឯកតាមាត្រាសាស្ត្រជាតិស្របច្បាប់ ។

**ទំនិញវេចខ្ចប់** សំដៅដល់ផលិតផលទំនិញ ដែលបានដាក់រៀបចំជាស្រេចក្នុងសម្ភារៈវេចខ្ចប់តាម នីតិវិធីណាមួយដែលបរិមាណផលិតផល នៃទំនិញនោះត្រូវបានកំណត់ និងបានបញ្ជាក់លើស្លាកសញ្ញា ហើយដែលគេមិនអាចផ្លាស់ប្តូរ ឬកែប្រែខុសពីភាពដើមឡើយ។

**ព្យាសកម្ម** សំដៅដល់វិធីសាស្ត្រ និងបទប្បញ្ញត្តិនៃការក្រិតខ្នាតឧបករណ៍មាត្រាសាស្ត្រ។

**ត្រួតពិនិត្យផ្ទៀងផ្ទាត់ដំបូង** សំដៅដល់ការត្រួតពិនិត្យផ្ទៀងផ្ទាត់លើឧបករណ៍មាត្រាសាស្ត្រថ្មី ឬដែល បានជួសជុលរួច មុនពេលដាក់ឲ្យប្រើប្រាស់។

**ការអនុម័តគំរូ** សំដៅដល់ការអនុម័តលើគំរូដាក់លាក់ណាមួយនៃឧបករណ៍មាត្រាសាស្ត្រ សម្រាប់ដាក់ ឲ្យប្រើប្រាស់បន្ទាប់ពីបានសាកល្បងឧបករណ៍មួយ ឬច្រើនស្របតាមការតម្រូវដែលបានកំណត់។

**ពាណិជ្ជកម្ម** សំដៅដល់ទំនាក់ទំនង ឬកិច្ចសន្យាកិច្ចព្រមព្រៀង ការលក់ ការទិញ យោងតាមមាត្រា១៩ នៃច្បាប់ស្តីពីមាត្រាសាស្ត្រកម្ពុជា និងរាប់បញ្ចូល ទាំងការវេចខ្ចប់ទំនិញ នៅក្នុងព្រះរាជាណាចក្រកម្ពុជា។

**អាជីវកម្ម** សំដៅដល់ការប្រកបមុខរបរលើការផលិត ការនាំចូល ការដំឡើង ការប្រើប្រាស់ ការជួសជុល ការថែទាំ និងការតាំងលក់ឧបករណ៍មាត្រាសាស្ត្រ ទំនិញផលិត និងទំនិញវេចខ្ចប់ ដែលទាក់ទងនឹងផ្នែក មាត្រាសាស្ត្រ។

**ផលិតផល** សំដៅដល់ឧបករណ៍មាត្រាសាស្ត្រទំនិញផលិត និងទំនិញវេចខ្ចប់ដែលទាក់ទងនឹងផ្នែក មាត្រាសាស្ត្រ

**មន្ត្រីត្រួតពិនិត្យ** សំដៅដល់មន្ត្រីមានសមត្ថកិច្ចដែលកំណត់ដោយច្បាប់ស្តីពីមាត្រាសាស្ត្រកម្ពុជា។

**បុគ្គល** សំដៅដល់នីតិបុគ្គល ឬរូបវន្តបុគ្គល។

**ពាណិជ្ជនាម** សំដៅដល់សញ្ញាសំគាល់សម្រាប់បញ្ជាក់លក្ខណៈខុសគ្នានៃបុគ្គលនីមួយៗ។

**នាមឧបករណ៍** សំដៅដល់ឈ្មោះឧបករណ៍មាត្រាសាស្ត្រ។

**នាយកដ្ឋានទទួលបន្ទុក** សំដៅដល់នាយកដ្ឋានអភិវឌ្ឍន៍ និងសហប្រតិបត្តិការមាត្រាសាស្ត្រ នៃ មជ្ឈមណ្ឌលមាត្រាសាស្ត្រជាតិ (ម.ម.ជ) ។

**វិញ្ញាបនបត្រចុះបញ្ជីមាត្រាសាស្ត្រ** សំដៅដល់ការចុះឈ្មោះ ក្រុមហ៊ុន រោងចក្រ សហគ្រាស សិប្បកម្ម ឬអង្គការផ្សេងៗក្នុងបញ្ជីមាត្រាសាស្ត្រ ជាលាយលក្ខណ៍អក្សរដោយមជ្ឈមណ្ឌលមាត្រា





សាស្ត្រជាតិ(ម.ម.ជ)នៃក្រសួងឧស្សាហកម្ម រ៉ែ និងថាមពល ដែលមានសុពលភាព ១(មួយ)ឆ្នាំ សម្រាប់ យកទៅប្រើប្រាស់ទៅតាមច្បាប់ដែលអាចប្រើបាន និងបញ្ជាក់ថា អង្គការសេដ្ឋកិច្ចខាងលើនេះ បានធ្វើ ពាណិជ្ជកម្ម អាជីវកម្ម សេវាកម្ម ពាក់ព័ន្ធនឹងផ្នែកមាត្រាសាស្ត្រ ដូចមានទម្រង់កំណត់ដោយមជ្ឈមណ្ឌល មាត្រាសាស្ត្រជាតិ។

**ពាណិជ្ជសញ្ញាមាត្រាសាស្ត្រកម្ពុជា** សំដៅដល់សេវាសញ្ញាមាត្រាសាស្ត្រ ជាការធានាពីសុក្រឹតភាព ត្រឹមត្រូវច្បាស់លាស់របស់ឧបករណ៍មាត្រាសាស្ត្រ ទំនិញផលិត និងទំនិញវេចខ្ចប់ ដូចដែលបានកំណត់ ក្នុងប្រកាសលេខ៩៩២ ខ.ច. អសម ប្រក. ចុះថ្ងៃទី១២ ខែតុលា ឆ្នាំ២០១២ ស្តីពីពាណិជ្ជសញ្ញាមាត្រា សាស្ត្រកម្ពុជា។

**អាជ្ញាប័ណ្ណប្រើពាណិជ្ជសញ្ញាមាត្រាសាស្ត្រកម្ពុជា** សំដៅដល់ការប្រគល់សិទ្ធិស្របច្បាប់ សម្រាប់ អ្នកកាន់អាជ្ញាប័ណ្ណរបស់ក្រុមហ៊ុន រោងចក្រ សហគ្រាស សិប្បកម្មក្នុងការធ្វើពាណិជ្ជកម្ម អាជីវកម្ម សេវាកម្ម ទាក់ទងនឹងផ្នែកមាត្រាសាស្ត្រ ដែលអនុញ្ញាតដោយក្រសួងឧស្សាហកម្ម រ៉ែ និងថាមពល និងកំណត់សុពល ភាព រយៈពេល ៣ (បី) ឆ្នាំ ដូចមានទម្រង់កំណត់ដោយមជ្ឈមណ្ឌលមាត្រាសាស្ត្រជាតិ។

**ប្រការ៣ :** វិសាលភាពនៃប្រកាសនេះគ្របដណ្តប់ទៅលើការចុះបញ្ជីមាត្រាសាស្ត្រ និងអាជ្ញាប័ណ្ណប្រើពាណិជ្ជសញ្ញា មាត្រាសាស្ត្រកម្ពុជា ចំពោះការផលិត ការនាំចូល ការដំឡើង ការប្រើប្រាស់ ការជួសជុល និងការលក់ ឬ តាំងលក់នូវឧបករណ៍មាត្រាសាស្ត្រ ទំនិញផលិត និងទំនិញវេចខ្ចប់ដែលមានពាណិជ្ជនាម នាមឧបករណ៍ ការបញ្ជាក់អំពីខ្នាត សមត្ថភាព ត្រឹមត្រូវច្បាស់លាស់។

**ប្រការ៤ :** ការចុះបញ្ជីមាត្រាសាស្ត្រ និងការផ្តល់អាជ្ញាប័ណ្ណប្រើពាណិជ្ជសញ្ញាមាត្រាសាស្ត្រកម្ពុជា ជាការអនុវត្តច្បាប់ ស្តីពីមាត្រាសាស្ត្រកម្ពុជា និងបទប្បញ្ញត្តិនានា លើការគ្រប់គ្រងទិន្នន័យផ្នែកមាត្រាសាស្ត្រ ដើម្បីបញ្ជាក់ ពីភាពត្រឹមត្រូវចំពោះការផលិត ការនាំចូល ការដំឡើង ការប្រើប្រាស់ ការជួសជុល និងការតាំងលក់ ឧបករណ៍មាត្រាសាស្ត្រ ទំនិញផលិត ទំនិញវេចខ្ចប់ និងគ្រប់មធ្យោបាយបម្រើសេវាកម្មក្នុងសកម្មភាព ពាណិជ្ជកម្ម អាជីវកម្ម សេវាកម្ម និងវិស័យផ្សេងទៀត នៅក្នុងព្រះរាជាណាចក្រកម្ពុជា ដែលប្រតិបត្តិ ដោយមជ្ឈមណ្ឌលមាត្រាសាស្ត្រជាតិ នៃក្រសួងឧស្សាហកម្ម រ៉ែ និងថាមពល ហើយមាននាយកដ្ឋាន អភិវឌ្ឍន៍ និងសហប្រតិបត្តិការមាត្រាសាស្ត្រទទួលបន្ទុកជាសេនាធិការ។

**ប្រការ៥ :** អ្នកស្នើសុំចុះបញ្ជីមាត្រាសាស្ត្រ របស់ក្រុមហ៊ុន រោងចក្រ សហគ្រាស សិប្បកម្មត្រូវដាក់ពាក្យស្នើសុំនៅ មជ្ឈមណ្ឌលមាត្រាសាស្ត្រជាតិ នៃក្រសួងឧស្សាហកម្ម រ៉ែ និងថាមពល តាមលក្ខខណ្ឌចាំបាច់ដែល កំណត់ដូចខាងក្រោម ៖

- ពាក្យស្នើសុំចុះបញ្ជីមាត្រាសាស្ត្រ
- វិញ្ញាបនបត្រចុះបញ្ជីរបស់ក្រសួងពាណិជ្ជកម្ម ឬប័ណ្ណប៉ាតង់
- តារាងរាយឈ្មោះឧបករណ៍មាត្រាសាស្ត្រ ឬទំនិញផលិត ឬទំនិញវេចខ្ចប់ ដែលទាក់ទងនឹងផ្នែក មាត្រាសាស្ត្រ។



**ប្រការ៦ :** អ្នកស្នើសុំអាជ្ញាប័ណ្ណប្រើពាណិជ្ជសញ្ញាមាត្រាសាស្ត្រកម្ពុជា ត្រូវអញ្ជើញមន្ត្រីជំនាញមានសមត្ថកិច្ចចុះធ្វើ ការត្រួតពិនិត្យដល់ទីកន្លែងជាក់ស្តែង និង បំពេញបែបបទទៅតាមលក្ខខណ្ឌចាំបាច់ដែល កំណត់ដោយ មជ្ឈមណ្ឌលមាត្រាសាស្ត្រជាតិ និងភ្ជាប់មកជាមួយនូវរាល់ឯកសារពាក់ព័ន្ធដូចខាងក្រោម៖



- វិញ្ញាបនបត្រចុះបញ្ជីមាត្រាសាស្ត្រ
- វិញ្ញាបនបត្រអនុម័តគំរូ ឬវិញ្ញាបនបត្រព្យាសកម្ម ឬវិញ្ញាបនបត្រត្រួតពិនិត្យ-ផ្ទៀងផ្ទាត់
- លិខិតបញ្ជាក់បទដ្ឋានបច្ចេកទេស ( specification ) របស់ឧបករណ៍មាត្រាសាស្ត្រ ទំនិញផលិតនិង ទំនិញវេចខ្ចប់
- លិខិតអនុញ្ញាតនាំចូលឧបករណ៍មាត្រាសាស្ត្រ ទំនិញផលិត និងទំនិញវេចខ្ចប់( សម្រាប់អ្នកនាំចូល )
- អាជ្ញាប័ណ្ណផលិត ជួសជុល ឧបករណ៍មាត្រាសាស្ត្រ
- តារាងរាយឈ្មោះឧបករណ៍មាត្រាសាស្ត្រ ឬទំនិញផលិត ឬទំនិញវេចខ្ចប់ ដែលទាក់ទងនឹងផ្នែក មាត្រាសាស្ត្រ។

**ប្រការ៧ :** ក្រោយពីបំពេញលក្ខខណ្ឌដូចមានចែងក្នុងប្រការ ៦ អ្នកស្នើសុំត្រូវមកចុះកិច្ចព្រមព្រៀង ជាមួយមជ្ឈមណ្ឌលមាត្រាសាស្ត្រជាតិ នៃក្រសួងឧស្សាហកម្ម រ៉ែ និងថាមពល ដើម្បីបញ្ជាក់អំពីលក្ខខណ្ឌ អាជ្ញាប័ណ្ណ ប្រើពាណិជ្ជសញ្ញាមាត្រាសាស្ត្រកម្ពុជា ជាមុនសិនទើបទទួលបានការផ្តល់អាជ្ញាប័ណ្ណ។

**ប្រការ៨ :** ពាណិជ្ជសញ្ញាមាត្រាសាស្ត្រកម្ពុជាដែលអ្នកកាន់អាជ្ញាប័ណ្ណទទួលបាន អាចប្រើក្នុងសកម្មភាពពាណិជ្ជកម្ម អាជីវកម្ម សេវាកម្ម និងវិស័យផ្សេងទៀតដូចខាងក្រោម ៖


- បិទភ្ជាប់ ឬបោះពុម្ពពាណិជ្ជសញ្ញាមាត្រាសាស្ត្រកម្ពុជា លើឧបករណ៍មាត្រាសាស្ត្រ ទំនិញផលិត និង ទំនិញវេចខ្ចប់ក្នុងរបៀបមួយដែលងាយស្រួលមើលឃើញដោយអនុលោម ទៅតាមទំហំខ្នាត តូច ឬ ធំ បានដោយសមមាត្រទៅនឹងគំរូ ដែលមានចែងក្នុងប្រកាសលេខ ៩៩២ ឧប.អសម. ប្រក ចុះ ថ្ងៃទី១២ ខែតុលា ឆ្នាំ២០១២ ស្តីពីពាណិជ្ជសញ្ញាមាត្រាសាស្ត្រកម្ពុជា។
- ប្រើបានតែទៅលើឧបករណ៍មាត្រាសាស្ត្រ ទំនិញផលិត និងទំនិញវេចខ្ចប់ ដែលមានអាជ្ញាប័ណ្ណប្រើ ពាណិជ្ជសញ្ញាមាត្រាសាស្ត្រកម្ពុជាតែប៉ុណ្ណោះ។

**ប្រការ៩ :** ពាណិជ្ជសញ្ញាមាត្រាសាស្ត្រកម្ពុជា មិនអាចបិទឬបោះពុម្ពទៅលើឧបករណ៍មាត្រាសាស្ត្រ ទំនិញផលិតនិង ទំនិញវេចខ្ចប់ ដែលមានការផ្លាស់ប្តូរ ឬបន្ថែម ឬដែលពុំមែនជាកម្មសិទ្ធិរបស់អាជ្ញាប័ណ្ណឡើយ ទោះ ជាមានពាណិជ្ជនាម នាមឧបករណ៍ ខ្នាត ទម្ងន់ ចំណុះដូចគ្នាក៏ដោយ។ ក្នុងករណីនេះអ្នកគ្មានអាជ្ញាប័ណ្ណ ប្រើពាណិជ្ជសញ្ញាមាត្រាសាស្ត្រកម្ពុជា និងអ្នកដែលមានអាជ្ញាប័ណ្ណហើយតែពង្រីក ឬផ្លាស់ប្តូរមុខផលិត ផល របស់ខ្លួនត្រូវទំនាក់ទំនងមកមជ្ឈមណ្ឌលមាត្រាសាស្ត្រជាតិ ដើម្បីស្នើសុំអាជ្ញាប័ណ្ណជាថ្មី។

**ប្រការ១០ :** ការផ្ទេរសិទ្ធិកាន់កាប់អាជ្ញាប័ណ្ណប្រើពាណិជ្ជសញ្ញាមាត្រាសាស្ត្រកម្ពុជា អ្នកកាន់កាប់អាជ្ញាប័ណ្ណ និងអ្នក ទទួលសិទ្ធិកាន់កាប់បន្តត្រូវមកទំនាក់ទំនងធ្វើការផ្ទេរសិទ្ធិកាន់កាប់អាជ្ញាប័ណ្ណ នៅមជ្ឈមណ្ឌលមាត្រាសាស្ត្រ ជាតិ នៃក្រសួងឧស្សាហកម្ម រ៉ែ និងថាមពល ។

**ប្រការ១១ :** ការបន្តអាជ្ញាប័ណ្ណប្រើពាណិជ្ជសញ្ញាមាត្រាសាស្ត្រកម្ពុជាត្រូវបានកំណត់ដូចខាងក្រោម៖

- អ្នកកាន់អាជ្ញាប័ណ្ណបានអនុវត្តត្រឹមត្រូវតាមបទប្បញ្ញត្តិនានា ដែលពាក់ព័ន្ធនឹងវិស័យមាត្រាសាស្ត្រ
- គោរព និងប្រតិបត្តិបានត្រឹមត្រូវ តាមខ្លឹមសារដែលមានចែងក្នុងកិច្ចព្រមព្រៀង
- អ្នកស្នើសុំត្រូវមកទំនាក់ទំនងស្នើសុំបន្តឲ្យបាន ៣០ (សាមសិប) ថ្ងៃ មុនអាជ្ញាប័ណ្ណផុតសុពលភាព
- អាជ្ញាប័ណ្ណត្រូវបានផ្តល់ឲ្យក្នុងរយៈពេល ៩ (ប្រាំបួន) ថ្ងៃ ក្រោយទទួលពាក្យស្នើសុំបន្ត។



*(Handwritten signature)*



ប្រការ១២ : អាជ្ញាប័ណ្ណត្រូវបានព្យួរទុកក្នុងរយៈពេលមួយមិនលើសពី១( បី )ខែ ក្នុងមួយលើក ប្រសិនបើ៖

- អ្នកកាន់អាជ្ញាប័ណ្ណមិនអនុវត្តតាមប្រការ៨ និងប្រការ៩នៃប្រកាសនេះ
- ប្រើពាណិជ្ជសញ្ញាមាត្រាសាស្ត្រកម្ពុជា តែធ្វើការផ្សព្វផ្សាយមិនបានត្រឹមត្រូវ ។

ប្រការ១៣ : អាជ្ញាប័ណ្ណត្រូវបានដកហូតនៅពេលដែលរកឃើញថា ក្រុមហ៊ុនអាជ្ញាប័ណ្ណ៖

- បានប្រព្រឹត្តកំហុសដូចគ្នាទៅនឹងកំហុសនាំឲ្យមានការព្យួរទុកលើកមុនដូចប្រការ១២នៃប្រកាសនេះ
- មិនគោរពតាមគំរូខ្នាតពាណិជ្ជសញ្ញាមាត្រាសាស្ត្រកម្ពុជាដែលបានអនុញ្ញាតឲ្យប្រើ។

ប្រការ១៤ : ក្នុងករណីអាជ្ញាប័ណ្ណត្រូវផុតសុពលភាព ហើយមិនបាន មកបន្តទៅតាមនីតិវិធីដែលបានកំណត់ ឬក្នុងករណីត្រូវដកហូតអាជ្ញាប័ណ្ណ ហើយអ្នកកាន់អាជ្ញាប័ណ្ណ នៅតែបន្តប្រើពាណិជ្ជសញ្ញាមាត្រាសាស្ត្រកម្ពុជា នឹងត្រូវព្រមាន និងពិន័យអន្តរការណ៍ ដោយមន្ត្រីត្រួតពិនិត្យទៅតាមមាត្រា ៤៣ ឬ មាត្រា៤៤ នៃច្បាប់ស្តីពីមាត្រាសាស្ត្រកម្ពុជា។

ប្រការ១៥ : រាល់ប្រកាសខ្លឹមសារនៃប្រកាស លេខ១៣៩ ឧប.មមជ.ប្រក ចុះថ្ងៃទី០៨ ខែកុម្ភៈ ឆ្នាំ២០១២ ត្រូវចាត់ទុកជានិរាករណ៍។

ប្រការ១៦ : អគ្គាធិការនៃអគ្គាធិការដ្ឋាន ប្រធានមជ្ឈមណ្ឌលមាត្រាសាស្ត្រជាតិ អគ្គនាយកក្របខណ្ឌអគ្គនាយកដ្ឋានប្រធានវិទ្យាស្ថានស្តង់ដារកម្ពុជា នាយកខុទ្ទកាល័យ ប្រធាននាយកដ្ឋានរដ្ឋបាល ប្រធាននាយកដ្ឋានបុគ្គលិក ប្រធាននាយកដ្ឋានគណនេយ្យ និងហិរញ្ញវត្ថុ និងប្រធាននាយកដ្ឋានអភិវឌ្ឍន៍ និងសហប្រតិបត្តិការមាត្រាសាស្ត្រ មានភារកិច្ចអនុវត្ត ក្នុងក្របខណ្ឌសេចក្តីច្បាប់រៀងៗខ្លួនតាមប្រកាសនេះ។

ប្រការ១៧ : ប្រកាសនេះ មានប្រសិទ្ធភាពអនុវត្ត ចាប់ពីថ្ងៃចុះហត្ថលេខាតទៅ។

រាជធានីភ្នំពេញ, ថ្ងៃទី ២២ ខែឧសភា ឆ្នាំ ២០១៣



**រដ្ឋមន្ត្រី**

ស៊ុយ សែន

- កន្លែងទទួល:**
- ទីស្តីការគណៈរដ្ឋមន្ត្រី
  - ខុទ្ទកាល័យសម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រី
  - ដើម្បីគោរពជូនជ្រាប
  - ក្រសួងមហាផ្ទៃ
  - ក្រសួងសេដ្ឋកិច្ច និង ហិរញ្ញវត្ថុ
  - ក្រសួងយុត្តិធម៌
  - ក្រសួងពាណិជ្ជកម្ម
  - ក្របខណ្ឌស្តង់ដារ និង គុណភាព
  - សភាពាណិជ្ជកម្មកម្ពុជា
  - ក្របខណ្ឌសេដ្ឋកិច្ច និង ហិរញ្ញវត្ថុ
  - ដើម្បីជូនជ្រាប
  - ក្របខណ្ឌអន្តរការណ៍ ក្រសួង ១១.០
  - ក្របខណ្ឌសហគ្រាសសាធារណៈ ចំណុះក្រសួង ១១.០
  - ក្របខណ្ឌវិទ្យាសាស្ត្រ វិ និង បច្ចេកទេស រាជធា ១-១២
  - ដើម្បីសហការអនុវត្ត
  - ដូចប្រការ១៦ ដើម្បីអនុវត្ត
  - ឯកសារ-កាលប្បវត្តិ